



Eingin ólav søka uttan Njál

Seinastu mongu árin, hefur Njál Djurhuus átt sín avgjörða leiklut í hjartan-um av ólav søkuni

Miðlahúsið setur Njál Djurhuus stevnu úti í Grønlandi í Havn. Aftur í ár hefur Njál Djurhuus leita heim til Føroya. Tað hefur hann gjørt hvørt ár í mong ár nú.

– Eg flutti til Noreg í 1961. Tey fyrstu árin var tað ikki soleiðis, at eg var heima til hvørja ólav søku, greiðir Njál frá, men skjótt gjørdist tað fastur tåttur hjá Njál at leita heim til Føroya á hvørjum ári.

Og hvi leitar Njál so heim aftur til Føroya hvørt summar?

– Jú, tað er alskurin til landið og fólkið, sum fær meg at leita heim aftur. Men samstundis hava eg havt lut í tí kristna starvinum, og

eg síggi, at á ólav søku kann tað væl vera brúk fyri mær. Fyrstu ferð Frelsunarherurin í Havn spurdi meg, um eg kundi koma heim og hjálpa teimum á Ólav søku, játtaði eg at koma heim og hjálpa teimum, og tey hava biðið meg koma heim til ólav søku, hvørt ár síðani tá.

Fastan leiklut á Vaglinum

Spurdur um hvønn leiklut Frelsunarherurin hefur á ólav søku, svarar Njál:

– Vit hava havt ein leiklut í nógv ár niðri á Vaglinum, og tann leiklutin haldi eg vera sera týðningarmiklan, undirstrikar Njál. Njál heldur tað er av sera stórum týðningi at koma út har, sum fólkið er.

– Ein stórus trupuleiki hjá mong-um kristnum í dag er, at tey hava gylt seg innanfyri fyra veggir. Nógv trúgvandi halda eisini, at

vit ikki skulu blanda okkum ov nógv í fólkalív. Eg síggi júst øvugt uppá tað. Jesus segði, at vit skulu vera salt, og at vit skulu vera ljós í heiminum, og tað skal gera sín virkning, so mugu vit vera millum fólki. Og eg elski at vera millum fólki, sigur Njál avgjørdur. Eg síggi uppá ólav søkuna, sum ein stóran møguleika hjá okkum í Frelsunarherinum at koma í tal við onnur menniskju. Onnur kristin eru eisini úti við boðskapinum á ólav søku, og eri eg glaður og takksamur fyri øll kristin, sum eru úti við boðskapinum á ólav søku. Og vit eru glað fyri at kunngerá tað, sum vit halda vera besta boðskapin at boða á ólav søku. Ólav søkan er í útgangspunktinum ein kristin hattið. Á ólav søku dugi eg at síggja, at har eru ítróttarfolk, og mong onnur sum geva sítt og krevja sítt,

og tey eiga allan heiður uppibornan fyri tað. Á ólav søku skulu vit, sum umboða tann kristna boðskapin sjálvsagt eisini vera við. Vit eiga at standa stinn í starvi, og bera fram ein góðan boðskap til tað føroyska fólkið. Tað verður mangan borið uppá mál, um vit skulu endurnýggja ólav søkuna. Tað verður eisini róð upp undir, um ein skal endurnýggja tann kristna boðskapin, men kjarnan er altíð hin sama. Tað er boðskapurin um Kristus, sum skal berast út, staðfestir Njál.

Møtir nógvum fólki

Ólav søkan er eisini eitt gott høvið hjá Njál at møta nógvum fólki.

– Tað er avgjørt eitt gott høvi. Føroyingar leggja øll tíð til síðis, og fara at halda ólav søku. Tað er ótrúliga hugnaligt at hitta fólkið, bæði familju og onnur. Øll eru í

góðum lagi, øll eru góð við hvønn annan, og vit heilsa uppá hvønn annan. Tað er altíð stuttligt at hitta góðar vinir á ólav søku.

Njál eigur bæði børn og barnabørn, sum búgva í Noregi. Tey eru tíðum í Føroyum, og hava upplivað ólav søkuna, og hava hildið tað vera hugnaligt at uppliva ólav søkuna. Men tað er øðrvísi fyri fólki, sum ikki eru uppvaksin í Føroyum.

– Hjá mær er røtin føroysk, og røtin verður sterkari við árunum, og kenslan og longsuln heim til Føroya land størri verður sterkari, sum árin fara. Tá juli-mánaður nærkast, so fer okkurt at røst inni í mær, undirstrikar Njál.

Njál heldur, at hann kann samanberast við ein flytifugl, sum hefur eitt ávíst mál fyri eyga, og málið hefur drigið hann heim til Føroya á hvørjum ári.

– Eg havi hvørja ferð gleitt meg sum eitt barn at koma heim til Føroya, greiðir Njál frá.

Sjálvur hefur Njál ikki tjóðbúna, hann heldur seg ikki klæða føroysk klæðir.

– Men konan, og fleiri av børnunum hava føroysk klæðir, og tey elska at vera í teimum. Tey brúka tann føroyska tjóðbúna, tá tað til dømis er brúdleyp, ella onkur serstøk veitsla, og einki er so vakurt, sum ein føroyskur búni. Nógvir norðmenn halda eisini, at føroyski búnin er vakur. Tað er eisini flott at síggja, at alsamt fleiri, sum eru á ólav søku, hava keypt sær føroysk klæði.

17. mai líkist ikki

Spurdur um ólav søkan kann samanberast við norska tjóðarhá-tíðarhaldið, sum verður hátíðarhildið tann 17. mai, svarar Njál, at hann heldur ikki, at ólav søkan og 17. mai kunnu samanberast.

– Ólav søkan hefur sin serstaka dám, og tað sum mær nú dámar við ólav søkuni er, at føroyingar royna nú at halda seg til tað, sum er føroyskt, sigur Njál. Njál heldur, at ein má vera varin, ikki bara at taka inn útlenskar siðir.

– Vit hava nógv mikið av føroyskari mentan at oysa av til okkara egnu hátíð. Ein aðalmunur millum 17. mai og ólav søkuna, er at til 17. Mai verður byrjað tíðliga um morgunin, og har ganga børnini í skráðgongu framvið norsku kongahjúnunum. Tá tað er liðugt, so fer man til teir ymisku skúlarnar, har foreldrin og ommurnar og abbarnir koma við. Nú eri eg við í abbaflokkinum, og tað er ógvuliga hugnaligt at vera har, og tá er tað nakað serstakt fyri børn. So tað er á ein rættliga

øðrvísi hátt, enn ólav søkan, staðfestir Njál.

– Men hvør til sítt, norðmenn hugna sær við sínum, og føroyingar hugna sær við sínum. Teir gera tað, sum nakað sum er sertakt fyri børnini, meðan vit í Føroyum gera tað uppá okkara máta, undirstrikar Njál.

Hátíðarligt við skráðgonguni

Njál vil ikki taka dagar ímillum, hvat er hansara størsta hæddarpunkt við ólav søkuni.

– Tað er nú hátíðarligt at síggja, tá skráðgongan fer oman í kirkjuna. Eg haldi eisini tað er serstakliga hátíðarligt at síggja, tá lögtingið verður sett. Hvørja ferð eg síggi

lögtingið vera sett, so taki eg hinum almatuga fyri, at vit liva í einum fríum landi, har vit hava tað gott uppá allar mátar. Eg hugsi ofta um, hvussu gott vit føroyingar hava tað, og at vit kunnu liva soleiðis, sum vit gera. Tað stendur ikki á við fólki hjá Frelsunarherinum á ólav søku:

– Fólkið royna at vera heima, og tað eri eg sera takksamur fyri, og so er tað altíð onkur, sum er heima í Føroyum, sum eisini tekur eina hond í. So eg haldi, at vit eru so væl mannaði, sum vit kunnu vera til ólav søkuna. Eg má beundra tey, sum ár aftaná ár leggja summarferiuna soleiðis til rættis, at tey eru heima á ólav søku, við tí fyri eyga at vera

her, fyri at hjálpa til. Og áðrenn stóra felagssangin, fer Njál aftur í ár at hava orðið á útifundinum hjá Frelsunarherinum, sum í mong ár hefur verið tann stóra upptaktin til tann stóra felagssangin. Eingin ólav søka uttan Njál, sum aftur í ár verður tókur hjá Frelsunarherinum.

Heri Simonsen
heri@socialurin.fo
Myndir: Ole Volle

